



ఆంధ్రసూమి మంట్ల, ఆగస్ట్, 2003

ప్రేమ ముద్దులారం - ప్రేమ ముద్దులారం కథనం

“చంద్రం! నిర్మల పిలుస్తోంది నిన్ను!”

పెళ్ళి పనుల్లో బిజీగావున్న చంద్రం - పిన్నమ్మ వచ్చి చెప్తే అక్క దగ్గరకు వెళ్లాడు. పెళ్ళికూతురి మేకప్ లో అందంగా, దిష్టి తగిలేలా ఉంది నిర్మల!

“ఏమిటక్కా పిలిచావుట?!”

“ఒరేయ్ చందూ... నాకెందుకో ఏడుపొస్తోందిరా! నిన్నూ, అమ్మానాన్నల్ని వదిలి ఎలా ఉండగలనురా నేను?”

నిర్మల కళ్ళనిండా నీళ్లు! బేలగా చంద్రం వైపు చూస్తూ అతని చేతిని గట్టిగా పట్టుకుంది.

“పిచ్చి అక్కా! అంత మంచివాడు, అందగాడు భర్తగా వస్తుంటే ఆనందంగా స్టైప్ వెయ్యాలిగాని- ఇలా ఏడుస్తూ కూర్చుంటారా ఎవరైనా? పెళ్ళయ్యాక చెన్నై వెళ్తావే అనుకో... హైదరాబాద్ నుంచి చెన్నై ఎంత దూరం చెప్పు? ట్రైన్లో వెళితే పన్నెండు గంటలు, ఫ్లైటులో అయితే ఓ గంట! నేనూ ఇంటర్వ్యూలకని చెన్నై వస్తూనే ఉంటాను కదా! ఆ కన్నీళ్లు తుడుచుకుని ఆనందంగా ఉండు.”

“అది కాదురా... పాపం- అమ్మ ఇకపై అన్నీ తనే చేసుకోవాలి!”

“నేను సహాయం చేస్తాలేవే! నేను బ్రహ్మచారిలా ఉండిపోతాననుకున్నావా ఏం? మా ఆవిడ వస్తుంది. నీ రోల్ తను తీసుకుంటుంది.”

“అంతేనంటావా?”

“అంతే! నువ్వు మరీ ఇంత సెన్సిటివ్ అయితే ఎలాగే బాబూ..? ఈకాలం అమ్మాయిలు ఎంత ఫాస్ట్గా ఉన్నారు? ఇంకో విషయం... ఒకరోజు బావగారిని హిప్పటైజ్ చేసి హైదరాబాద్కి ట్రాన్స్ఫర్ అప్లికేషన్ పెట్టిద్దాం. నువ్వు హైదరాబాద్ వచ్చేద్దవు!”

‘అలాగే...’ నన్నట్లు తలాడించింది నిర్మల.

అక్కను ఓదార్చి, గది బయటకు వస్తూ ఓ చివర నిలుచుని తననే చూస్తూన్న ఓ అమ్మాయిని చూశాడు చంద్రం. చాలా అందంగా ఉంది ఆ అమ్మాయి. చురుకైన కళ్ళతో, కోటేరు ముక్కుతో, తెల్లని తెలుపుతో ఉన్న ఆ అమ్మాయిని చూడగానే మనసు పారేసుకున్నాడు చంద్రం.

గది బయటకు రాగానే పెళ్ళి పనుల్లో మునిగిపోయాడు.

‘ఎంత బాగా ధైర్యం చెప్పాడు? ఎంత అభిమానం అతనికి తన అక్కంటే? అందంగా కూడా ఉన్నాడు...’ అనుకుంది ఆ అమ్మాయి.

ఆ అమ్మాయి పేరు... సుష్మ!



పెళ్ళి నిర్విఘ్నంగా జరిగిపోయింది!

పెళ్ళి పనులతో బిజీగా ఉంటూ, వచ్చినవాళ్ళను రిసీవ్ చేసుకుంటూ, వంటవాళ్ళను పురమాయిస్తూ... అన్నిటా తానై తిరుగుతున్నాడు చంద్రం.

అయితే ఓ రెండు కళ్ళు మాత్రం తననే చూస్తుండడం గమనించి ఎంతో గర్వపడ్డాడు, ఆనందపడ్డాడు. ఇదే ఇంకెవరి పెళ్ళో అయివుంటే ఈపాటికి ఆ అమ్మాయి గురించి ఆరా తీసి, మాటలు కలిపేవాడే! అక్క పెళ్ళి కనుక అతనికి తీరిక దొరకడం లేదు.

పెళ్ళిరోజు రాత్రి శోభనం గదిని తన స్నేహితుల సహాయంతో అందంగా అలంకరించాడు చంద్రం.

సినిమాల్లో చూపేవిధంగా మంచం, మంచంపైన దీర్ఘ చతురస్రాకారంలో దారాలు కట్టి వాటికి మల్లెపూలు నిలువునా వ్రేలాడదీశాడు. బెడ్పై మల్లెపూలు, రోజాలు, మంచి పరిమళంగల సెంటు చల్లాడు. బయటనుంచి చూస్తే నిజంగానే ఓ సినిమా సెట్టింగులా ఉంది... ఆ గది!

ఆ గదిని చూసిన ప్రతి ఒక్కరూ చంద్రాన్ని మెచ్చుకోసాగారు.

ఆ విషయం ఆ నోటా, ఈ నోటా పెళ్ళిపందిట్లో అందరికీ తెలిసి, అందరూ అదేపనిగా ఆ గదిని చూడటానికి రావడం మొదలుపెట్టారు.

సుష్మ కూడా విషయం విన్నది కానీ, పెళ్ళికాని పిల్ల కావడంతో- గదిని చూడడానికి సిగ్గుపడింది. అయితే ఆమె వదిన తనతో రమ్మని చెప్పడంతో ఆమెతోపాటు వెళ్లి చూసింది. ఉన్న వసతులతోనే అంత అద్భుతంగా అలంకరించిన అతని కళాభిరుచికి ముగ్ధురాలైంది. 'కమిట్మెంట్ ఉన్న వ్యక్తులు ప్రతి విషయంలోనూ తమ ప్రతిభ చూపిస్తారు!' అనుకుంది.

మరుసటిరోజు మధ్యాహ్నం భోజనాలయ్యాక బంధువులందరూ వెళ్లిపోయారు. పెళ్ళికొడుకువాళ్ళు సాయంత్రం చెన్నైకి త్రైనులో బయలుదేరడానికి సిద్ధమవుతున్నారు.

వాళ్ళతోపాటు చంద్రం తల్లిదండ్రులు కూడా కూతురిని అత్తవారింట్లో దిగబెట్టి రావడానికి బయలుదేరుతున్నారు.

సత్రం ఖాళీ చేయడానికి అన్ని సామాన్లు ప్యాక్ చేసి ఇంటికి పంపిస్తున్నాడు చంద్రం. అప్పటికే చాలావరకు ఫ్రెండ్స్ తో ఇంటికి పంపించేశాడు. మిగిలిన కొద్దిసామాన్లను తను ఒక్కడే కూర్చుని ప్యాక్ చేయసాగాడు.

ఎదురుగా ఎవరో నిలబడినట్లనిపించి తలెత్తి చూశాడు... సుష్మ కనిపించింది.

లేచి నిలబడి, "చెప్పండి..." అన్నాడు.

"మేము బయలుదేరుతున్నాము. పెళ్ళి బాగా చేశారు. మీ ఆదరణ, కన్సర్న్ మాకెంతో నచ్చింది" అంది.

"అది మా డ్యూటీ! పెళ్ళికూతురి తరపువాళ్ళం... ఆమాత్రమైనా చేయకపోతే ఎలా?"

"ఇక ఆ ఫీలింగ్స్ వదిలెయ్యండి! పెళ్ళయిపోయింది కనుక మనమంతా ఒక కుటుంబ సభ్యులం!"

"థాంక్స్! ఇంతకీ... మీరు మా బావకు ఏమవుతారు? పనివత్తిడిలో కనుక్కోలేకపోయాను... సారీ!"

"పర్వాలేదు. పెళ్ళికొడుకు రమేష్... మా పెదనాన్న కొడుకు. మేమంతా ఒకే ఇంట్లో ఉంటాము. వాళ్ళు మేడపైన, మేము గ్రౌండ్ ఫ్లోర్ లో!"

"అలాగా! అయితే మా బావగారికి చెల్లెలన్నమాట మీరు! మా అక్కయ్యను జాగ్రత్తగా చూసుకోండి. తను చాలా మంచిది. అమాయకురాలు కూడా!" అలా అంటున్నప్పుడు అతని కంట్లో నీరు తిరగడం చూసింది.

"మీరేం చింతపడకండి... వదినను మేము బాగా చూసుకుంటాం! మా పెదనాన్నవాళ్ళు కూడా చాలా మంచివాళ్ళు!"

"థాంక్యూ..." కన్నీరు సున్నితంగా తుడుచుకుంటూ అన్నాడు.

"మీ అక్కయ్యకు అంత ధైర్యం చెప్పారు మొన్న... ఈరోజు మీరే ఇలా అయిపోయారేమిటి?"

"ఇంకొకరికి చెప్పడం సులభమైన పనికదా!" అంటూ నవ్వి, "మీ పేరు చెప్పలేదు..?!" అన్నాడు.

"సుష్మ!"

"నా పేరు... చంద్రం!"

"తెలుసు. గత రెండురోజులుగా పెళ్ళిపందిట్లో అందరి నోటా ఆ పేరే వినబడుతూ ఉంది."

“మావాళ్ళ అభిమానం అలాంటిది!”

“అది మీ గొప్పతనం కూడా! వస్తానండీ..!”

వెళ్తున్న సుష్మనే చూస్తూ... ఏదో పోగొట్టుకున్నవాడిలా చూస్తూందిపోయాడు. ఆమె రెండురోజులే ఉన్నా- అతని మనసులో ఎంతో అలజడిని రేపి వెళ్లిపోయింది.

నెలరోజుల తరువాత చంద్రం చెన్నైలో ఓ ఇంటర్వ్యూ అటెండ్ కావలసివచ్చింది. ఎంతో ఉత్సాహంగా చెన్నైకి బయలుదేరాడు. తన అక్కతో పాటు సుష్మను కూడా చూడబోతున్నందుకు ఆ ఆనందం!

నిర్మల తమ్ముడిని చూసి చాలా సంతోషపడింది. రమేష్ కూడా బావమరిదిని బాగా రిసీవ్ చేసుకున్నాడు. సుష్మ వచ్చి పలుకరించి వెళ్లింది. సాయంత్రం సినిమా ప్రోగ్రాం వేశారు.

సుష్మ కూడా తమతో బయలుదేరడం అతనికి ఎంతో ఆనందాన్నిచ్చింది.

సినిమా థియేటర్లో రమేష్, నిర్మల, నిర్మల పక్కన చంద్రం, అతని పక్కన సుష్మ కూర్చున్నారు.

మంచి హిట్టయిన తమిళ సినిమా అది... లవ్ స్టోరీ! చంద్రానికి తమిళం రాదు కనుక సుష్మ అతనికి అర్థంకాని సీన్స్ని, డైలాగ్స్ని తెలుగులో వివరించింది.

ఆరాత్రి చంద్రానికి నిద్ర పట్టలేదు... చాలాసేపటివరకు! పట్టాక కలల నిండా సుష్మే కనిపించింది.

మరుసటిరోజు నిర్మలతో “అక్కా! సుష్మ గురించి నీ అభిప్రాయం ఏమిటి?” అని అడిగాడు.

“చాలా మంచిపిల్ల! చదువుకున్నది, అందమైనది. అయితే తను చాలా ఫాస్ట్! ఎవరితోనైనా ఇట్టే కలసిపోతుంది. నిర్ణయాలు తీసుకోవడంలో కూడా చాలా ఫాస్ట్!”

“నా ఉద్దేశం... నేను సుష్మను చేసుకుంటే ఎలా ఉంటుందని?”

“నీవు సుష్మను ఇష్టపడుతున్నావా?”

“అవునక్కా! మీరందరూ ఒప్పుకుంటే పెళ్ళి చేసుకోవాలనుకుంటున్నాను. అఫ్కోర్స్... పెళ్ళికి ఇప్పుడే నాకు తొందరలేదు. ఇంకా మంచి ఉద్యోగం రావాలి నాకు. కాకపోతే తన నుంచి, పెద్దవాళ్ళ దగ్గర నుంచి గ్రీన్సిగ్నల్ వస్తే నాకు రిలీఫ్గా ఉంటుంది. మా విషయంలో కులం, మతం లాంటి ప్రాబ్లమ్స్ లేవు. ఇద్దరమూ మధ్యతరగతి వాళ్ళమే కనుక అంతస్థుల ప్రాబ్లమ్ లేదు. ఇద్దరం చదువు పూర్తిచేసుకున్నవాళ్ళము. నాకు ఒక మంచి ఉద్యోగం వచ్చి స్థిరపడితే ఇంకే ప్రాబ్లమ్ ఉండదు.”

“నీవు తన అభిప్రాయం కనుక్కున్నావా?”

“ఇంకా లేదు.”

“ఏమీ లేకుండా నీవు ఆశలు పెంచుకోకు. ఆమె ఆశలూ, ఆలోచనలూ ఎక్కడో ఉన్నాయి. నీవు సుష్మతో మాట్లాడు. నెగటివ్ రిఫ్లెక్ట్ వస్తే మాత్రం హార్ట్ కాకు.”

“అలాగే! కానీ, సుష్మ నన్ను కాదనదు. నాకా నమ్మకం ఉంది.”

“ఔనంటే నాకూ సంతోషమే! ఈరోజు మెరీనా బీచ్కి రమ్మంటాను. నీవు ఆలస్యం చేయకుండా అడుగు!”

“అలాగే..!”

బీచ్ లో చంద్రం ఇంటికి కావలసిన డెకొరేటివ్ ఐటమ్స్ కొన్ని కొన్నాడు. తల్లికోసం కొన్ని లేడీస్ ఐటమ్స్ కొన్నాడు.

అతనికి తమిళం రాదు కనుక సుష్మ అన్నిచోట్లా తనే మాట్లాడి బేరంచేసి అతనికి సహాయం చేసింది. అతని అక్కాబావలు వాళ్ళ లోకంలో వాళ్ళున్నారు.

సముద్రపు ఒడ్డున నలుగురూ కూర్చున్నారు. నిర్మల కావాలనే భర్తతో చంద్రం, సుష్మలకు కాస్త దూరంగా కూర్చుంది. ఇంతలో... సుండల్ అమ్మతూ ఒకతను వచ్చాడు. చంద్రం నలుగురికి నాలుగు పొట్లాలు కొన్నాడు.

“నాకు చాలా ఇష్టమైన ఐటమ్ ఇది. మీరు నల్లపయ్యా!” అంది సుండల్ తింటూ.

“పయ్యా... అంటే ఏమటి?”

“అబ్బాయి అని అర్థం!”

“నేను తెల్లగా ఉంటానని అందరూ అంటారే?”

“నల్ల... అంటే నలుపు రంగని కాదు. ‘మంచి’ అని అర్థం! మిమ్మల్ని ‘మంచి అబ్బాయి’ అన్నాను.”

“అలాగా... థాంక్స్!”

కొంతసేపైన తరువాత అన్నాడు-

“సుష్మా! నేను ఒక మాట అడుగుతాను... ఏమనుకోరుగా?”

“అడగండి...” తల వంచుకుని అంది.

“నేను మిమ్మల్ని ఎంతో ప్రేమిస్తున్నాను. మిమ్మల్ని పెళ్ళి చేసుకోవాలని కూడా అనుకుంటున్నాను. నేనంటే మీకిష్టమేనా?”

“మీరంటే నాకూ ఇష్టమే! కాకపోతే మన ఉద్యోగాలు మనం ఆనందంగా గడపడానికి సరిపోవు.”

“నేను మంచి ఉద్యోగం కోసం ప్రయత్నిస్తున్నాను. వస్తుందన్న నమ్మకం కూడా నాకుంది. మీరు నా ప్రేమను ఓ.కే. చేశారన్న ఉత్సాహంతో నా ప్రయత్నాలు మరింత ఎక్కువ చేస్తాను.”

“త్వరలోనే మా ఇంట్లో నా పెళ్ళిప్రయత్నాలు మొదలవుతాయి. ఇంకో సంవత్సరం వరకైతే వాయిదా వేయగలను. ఆ తరువాత నేను వద్దన్నా వాళ్ళు వినరు.”

“నాకు ఆ గడువు చాలు! నేను రేపు బయలుదేరుతున్నాను. మీరు నాతో పెళ్ళికి సుముఖంగా ఉన్నారనే ఆనందంతో నేను బయల్దేరనా?”

‘అలాగే...’ నన్నట్లు కళ్ళతో బదులిచ్చింది.

మరుసటిరోజు ఊరికి బయలుదేరుతూ సుష్మతో మాట్లాడిన విషయం నిర్మలతో చెప్పాడు చంద్రం.

“అయినా ఆమె నీకు గడువివ్వడం ఏమిటి? నువ్వు దానికే అంత సంతోషపడిపోవడం ఏమిటి? ప్రపంచంలో ఎక్కడా అమ్మాయిలే లేనట్లు నువ్వు అడగడం, తనేదో జగదేకసుందరి అయినట్లు ఆమె కండిషన్లు పెట్టడం... నాకు నచ్చలేదురా!” అంది నిర్మల.

“అక్కా! ఒకసారి మనసు పారేసుకున్నాక కొన్ని ఇబ్బందులు భరించాలి. కొన్ని ఇబ్బందిగా కూడా అనిపించవచ్చు. సరే... నేను వెళ్ళిస్తాను.”

రైల్వేస్టేషన్ బుక్స్టాల్లో 'ముప్పై రోజుల్లో తమిళ భాష' పుస్తకం కొన్నాడు. 'రేపు సుష్మతో పెళ్ళయితే తరచుగా చెన్నై రావలసివుంటుంది. భాష తెలిస్తే ఇబ్బంది ఉండదు' అనుకుని ఆ పుస్తకం కొన్నాడు.

తరువాత రెండుసార్లు చెన్నై వెళ్లాడు చంద్రం. సుష్మతో సినిమాలకు, బీచ్కి తిరిగాడు. సుష్మ తల్లిదండ్రులు అడ్డు చెప్పకపోవడంతో వాళ్ళూ సుముఖంగానే ఉన్నారని అర్థమైంది అతనికి. సుష్మతో తన ఉద్యోగ ప్రయత్నాల గురించి చెప్పాడు.

రెండునెలల తరువాత స్టేట్ బ్యాంక్ ప్రొబేషనరీ ఆఫీసర్స్ పరీక్ష పాసయ్యాడు. ఆ వార్త స్వయంగా సుష్మకు చెప్పాలని చెన్నై వచ్చాడు. వాకిట్లోనే కనబడింది సుష్మ.

తెల్ల చీర, తెల్ల రవిక, తలలో పూలతో చాలా అందంగా కనిపించింది అతని కళ్ళకు. 'ఇంత అందగత్తె తన భార్య కావడం తన అదృష్టం' అనుకున్నాడు.

"హోయ్..." అంటూ పలకరించాడు ఆమెని.

"హోయ్!" అని నవ్వి, లోపలికి వెళ్లిపోయింది. హుషారుగా మేడ మెట్లు ఎక్కసాగాడు. నిర్మల అతనికి మంచినీళ్ళిచ్చి "ఒరేయ్ చందూ! నీకొక బ్యాడ్ న్యూస్!"

"ఏమిటక్కా?" కంగారుగా అడిగాడు.

"సుష్మకు ఇందాకే పెళ్ళిచూపులయ్యాయి!"

ఒక్కక్షణం షాక్ తిన్నట్లు కూర్చుండిపోయాడు. తరువాత "సుష్మ ఒప్పుకుందా?" అని అడిగాడు.

"ఒప్పుకోకపోతే ఎలా కూర్చుంటుంది? అబ్బాయి పి.జి. చేసి ఆమెరికాలో ఉద్యోగం చేస్తున్నాడట!"

"పెళ్ళికొడుకు ఒప్పుకోవాలిగా..?!" ఏ మూలో. ఆశ ఇంకా ఉంది అతనిలో.

"ఒప్పుకున్నాడు. కట్నం వద్దట... పెళ్ళి మాత్రం చేస్తే చాలుట!"

"సుష్మతో నువ్వు మాట్లాడావా?"

"నీ విషయం మాట్లాడలేదు. అనవసరం అనిపించింది. తనే ఈ సంబంధం గురించి ఉత్సాహంగా చెబుతుంటే ఇంకేం మాట్లాడను?"

మౌనంగా ఉండిపోయాడు చంద్రం. ఆశలన్నీ కల్లలు కాగా కన్నీరు కళ్ళ నుంచి కారసాగింది.

"చందూ! వద్దురా... బాధపడవద్దు. పోనీ, నన్ను వెళ్లి అడగమంటావా? ఒట్టి పెళ్ళిచూపులేగా అయింది. లేదా మీ బావగారిని మాట్లాడమంటాను. ఆయనా చాలా కోపంగా ఉన్నారు వాళ్ళ మీద!"

"వద్దక్కా! ఆమె మనసులో నాకు స్థానం లేదని తెలిశాక- ఇక అడగడం అనవసరం! తప్పు నాదే... ఆమె ఉద్యోగం, డబ్బు, అంతస్థు కోరుకుంటోందని ఇప్పుడే తెలిసింది!" అంటూ గదిలోకి వెళ్లిపోయాడు. బాధగా అతను వెళ్ళినవైపే చూస్తూండిపోయింది నిర్మల.



సుష్మ పెళ్ళయిన మూడునెలలకు చంద్రానికి కూడా పెళ్ళయింది.

అనుకోకుండా ఓ సంబంధం రావడం, అమ్మాయి అందరికీ నచ్చడం జరిగింది. చంద్రం కూడా ఆఫీసర్ పోస్ట్ కి ఇంటర్వ్యూ బాగా చేసివుండడంతో పెళ్ళికి ఒప్పుకున్నాడు.

సుష్మ కంటే అందమైన భార్య దొరకడమే కాదు - మంచితనం, అర్థంచేసుకునే మనసు ఉన్న భార్య దొరికింది చంద్రానికి. తన మంచితనంతో అందర్నీ కలుపుకుని 'మంచి భార్య'గా, 'మంచి కోడలి'గా పేరు తెచ్చుకుంది కళ్యాణి.

కొద్దిరోజుల్లోనే చంద్రంకి స్టేట్ బ్యాంక్ లో ప్రొబేషనరీ ఆఫీసర్ గా ఉద్యోగం వచ్చింది. ట్రైనింగ్ అయ్యాక చెన్నైలోని ఓ బ్రాంచిలో పోస్టింగ్ ఇచ్చారు.

జాయినింగ్ రిపోర్టు ఇవ్వడానికి ఒంటరిగానే చెన్నై వచ్చాడు చంద్రం. నిర్మల ఇంట్లోకి పోబోతూ వాకిట్లో సుష్మను చూసి ఆశ్చర్యపోయాడు.

“హలో...” అంటూ నవ్వాడు పలకరింపుగా.

తనూ “హలో!” అంటూ నవ్వి, లోపలికి వెళ్లిపోయింది.

ఆమె ఇదివరకున్నంత ఉత్సాహంగా లేదని అనిపించింది అతనికి.

తర్వాత నిర్మల చెప్పింది...

“అమెరికాలో ఉద్యోగావకాశాలు తగ్గిపోయాయి కదా... చాలామంది మళ్ళీ ఇండియాకే వచ్చేస్తున్నారు! సుష్మ భర్త ఎం.ఎన్.సి. కంప్యూటర్స్ తో పాటు మరికొన్ని కంప్యూటర్ కోర్సులు చేసి అమెరికా వెళ్లాడు. వెళ్లగానే ఇలా అవడంతో తిరిగి వచ్చేశాడు.

అతను అమెరికా వెళ్లడానికి అయిన ఖర్చు కూడా ఇంకా సంపాదించలేదు. మనదేశంలో కూడా ఉద్యోగాలు అంత సులభంగా దొరకడం లేదు కదా... అందువల్ల సుష్మ మళ్ళీ ఓ చిన్నఉద్యోగంలో చేరింది. అయితే ఆమె ఇంట్లోకి రావడం వల్లే ఇలా అయిందని ఆమె అత్తగారు రోజూ సతాయిస్తూ ఉండటం! అందువల్ల పుట్టింటికి వచ్చేసింది.”

“అయ్యో పాపం... సుష్మ ఈ బాధ ఎలా తట్టుకుంటోంది?”

“ఎందుకురా పాపం? ఓ మంచిమనసును ఆశపెట్టి, ప్రోత్సహించి, మోసగించిందిగా... అనుభవించనీ!” కోపంగా అంది నిర్మల.

“వద్దక్కా... అలా అనకు! భగవంతుడు ఏం చేసినా మన మంచితే చేస్తాడన్న నమ్మకం నాకుంది. సుష్మకు మరొకరితో పెళ్ళి నిశ్చయమైనప్పుడు ఎంతో బాధపడ్డాను. కోలుకోవడానికి నెలరోజులు పట్టింటి నాకు. అయితే ఈరోజు నేను చాలా ఆనందంగా ఉన్నాను. కారణం... కళ్యాణి! ఆమె సుష్మలా ఫాస్ట్ గా నిర్ణయాలు తీసుకోదు. ప్రతి పనీ ఆలోచించే చేస్తుంది. నా మనసెరిగి ప్రవర్తిస్తుంది. కాబట్టి సుష్మ ఆరోజు తీసుకున్న నిర్ణయం నాకు మంచి చేసింది. కనుక ఆమెకీ మంచిరోజులు రావాలని కోరుకుంటున్నాను” అన్నాడు.

తమ్ముడి మంచితనానికి నిర్మల ముగ్ధురాలైంది.

అప్పుడే పైకి వచ్చిన సుష్మ - చంద్రం మాటలు విన్నది.

తను కోల్పోయినదేదో అర్థమైంది. మౌనంగా మెట్లు దిగుతూ ‘చంద్రం! ఐయామ్ సారీ... నేను పొరపాటు చేశాను!’ అనుకుంది.

